

Il-Fluttafa

numru 126

Jannar - Frar 2015

**Brimba
Sewda**

€2 għal min mhux membru



Hej Huttaf...

Ghadni diehel minn mixja sabiha fil-kampanja u ghandi l-kamera mimlija ritratti ta' fjuri!

Kos, meta kont tifel il-kotba li kelli tan-natura kollha kienu jghidu li fix-xitwa n-natura torqod. Imbagħad kont noħroġ mal-familja u x'insib? Madwari kollu ħaxix ġdid u ħdura, u fjuri tan-narċis u qarsu u lellux u buttuniera, u faqqiegh fid-dell, u mrieżep u żringġijiet fin-nixxighat, u tektik ta' pitirrossi kullimkien, u psiepes u zizka u sturnell.

Ma tantx kienet tidher riegda n-natura! Tghid il-kotba kellhom żball?

Le, ir-raġuni kienet li l-istaġuni mhumieħ l-istess mad-dinja kollha. Per eżempju fl-Ewropa ta' Fuq fix-xitwa tagħmel kesha tal-waħx u l-borra tiksi l-art ġimghat u xhur shaħ. X'ma torqodx in-natura hemmhekk! Imma fl-inħawi tal-Mediterran ix-xitwa mhix daqshekk qalila. Fin-naħat tagħna huwa s-sajf li jahqar lin-natura bin-nixfa u s-shana. F'pajjiżi bħal Malta hafna natura fil-fatt torqod mhux fix-xitwa imma fis-sajf.

U l-kotba? Heqq, mid-dehra l-kotba li kelli kienu kollha fuq in-natura f'pajjiżi bħall-Ingilterra. Għalhekk kont niħawwad.

B'xorti tajba illum intom m'għandkomx għax titħawdu għax kotba fuq in-natura Maltija qeghdin ftit ftit jżjiedu.

Imma issa ha nħallikom għax ksaħt u naħseb diehel norqod!

Victor

Victor Falzon L-Editor

Mal-faċċata



Il-Brimba Sewda (Maltese Spider Orchid) hija wahda minn diversi orkidi li jikbru f'pajjiżna. Anzi mhux talli tikber f'pajjiżna, imma tikber BISS f'pajjiżna. Hekk hu, hija pjanta ENDEMIKA. U kif taraw mir-ritratt, tagħmel fjuri sbieħ u delikata. Mhix komuni.

Ritratt ta' Victor Falzon



Marelli x'bard!

Dehra ta' parti mill-mogħdija fir-riserva naturali tal-Għadira. Ilkom ma tmorru? Qatt mortu? X'qed tistennew? Ir-riserva tkun miftuħa Sibtijiet u Ħdud mill-10am sal-4pm. Bħal dejjem, dħul b'xejn. Bħalissa tkun bellezza bil-ħdura. Morru!

il-Kontenut

Editorjal	2
Aħbarijiet	3
Ambjenti u Residenti	4-5
Attività	6
Intervista mal-Karfus il-Ħmir	6
Il-Mistednin	7
Arti fil-Foresta	8
X'nista' nara tgħid?	8
Pagna Falko	9
Il-Ballut tal-Wardija	10-11
Iktar attività	12

il-Kumitati

Ċentrali

Kathleen Mamo (kap) • Jason Aloisio • Chris Cachia Zammit • Desirée Falzon • Victor Falzon. Megħjun minn Hannah Chisholm.

Falko

Nicholas Galea • Timothy Micallef

il-Klabb

Klabb Huttaf huma l-membri żghar u żgħażaġh (-18yrs) ta' BirdLife Malta. Il-Klabb jorganizza ħarġiet fil-kampanja, żjarat f'riservi naturali, ħarġiet bil-lanċa, u attività ambjentali. Kull xahrejn noħroġu l-magażin *Il-Huttafa* li l-membri jirċievu d-dar bil-posta. Bħalissa fil-Klabb qeghdin xi 1000 membru u s-shubija hija €10 fis-sena.



il-Kuntatt

indirizz
BirdLife Malta
57/28 Triq Abate Rigord
Ta' Xbiex XBX 1120
tel 21347644 / 21347645 / 21347646
imejl info@birdlifemalta.org
imejl tal-magażin
il-huttafa@birdlifemalta.org
websajt www.birdlifemalta.org

Reg.Vol.Org. VO/0052

©BirdLife Malta, Frar 2015
Disinn u produzzjoni Victor Falzon, Chris Cachia Zammit
Stampat għand Poulton's Print Shop



Ir-referendum ha jsir.

Bħal daż-żmien sena konna ħabbarna (f'*Il-Huttafa* 120) li l-BirdLife flimkien ma' diversi għaqdiet oħrajn konna għamilna sforz kbir u għarna 44,000 firma. Dawn il-firem kienu ngabru biex f'Malta jsir referendum fuq il-kaċċa fir-rebbiegħa. Jiġifieri tiġi ġurnata li fiha l-Maltin jistgħu jmorru jivvutaw jekk iridux li tibqa' ssir kaċċa fir-rebbiegħa. Ftit ġimghat ilu sirna nafu li IVA dan ir-referendum ha jsir, u ha jsir fil-**11 April 2015**. F'dik id-data l-Maltin ha jiddeċiedu jekk il-kaċċaturi għandniex inkomplu nħalluhom joħorġu joqtlu l-għasafar fl-istaġun tal-bejta.

Għalhekk fil-ġimghat li ġejjin ser tisimgħu ħafna fuq din il-biċċa xogħol. Ahna li nħobbu n-natura s'intendi se ngħidu **LE Għall-Kaċċa Fir-Rebbiegħa**.

Il-blonġuni jbakkrū !

Fir-riserva naturali tas-Simar żewġ pari (s'issa!) Blonġuni Żgħar (Little Grebe) għadhom kemm bdew familja! Kull par għandu fellus wieħed (s'issa!). Din hija vera haġa speċjali, l-ewwelnett għax dan l-għasfur ma jbejjet imkien iktar fis-selvaġġ f'Malta. It-tieni nett għax li tbejjet fl-eqqel tax-xitwa hija stramba. F'imkejjen oħrajn fl-Ewropa fejn ibejjet il-Blonġun Żgħir mhux normali li jbejtu daqshekk kmieni. Is-soltu jbejtu fir-rebbiegħa bħal għasafar oħrajn! Jekk tridu tgawdu dawn il-ħlewwa ta' frieħ, aqbżu qabża sar-riserva. Is-Simar qiegħed fix-Xemxija u jkun miftuħ għall-publiku nhar ta' **Ħadd mill-10am sal-4pm** (dħul bla ħlas).



Tim Micallef

Ċaw Ballerini ! :C

Dawk iż-żewġ Fjamingi żgħażaġh li tant tkessaħna bihom fl-aħħar ħarġa tal-maġaġin m'għadhomx hemm :(Fil-lejl ta' bejn il-Ġimgha 23 u s-Sibt 24 ta' Jannar daħal għalihom xi ħadd bil-moħbi fir-riserva tal-Għadira u l-għada filgħodu l-Fjamingi kienu sparixxaw. X'gara minnhom? Jew tgerrxu u taru, jew inkella l-kriminal li daħal għalihom qatilhom u bħalissa qegħdin f'xi friżer jistennaw li jsiru statwa ġo vetrina. X'seħta ta' vizzju!



Aron Tanti

Sebat elef u tmien mija !

Nhar is-Sibt 10 Jannar grupp ta' 21 voluntiera mill-BirdLife marru l-Belt Valletta. Le mhux biex jixtru mir-Roħs ta' Jannar! Iltaqgħu biex jgħoddu z-Zizka Bojod (White Wagtail). Dawn l-għasafar jingabru f'numri kbar biex jorqdu fis-siġar fl-inħawi ta' Pjazza Assedju. Post fejn jingabru l-għasafar biex jorqdu ngħidulu *roost*. Dan l-istudju ilu jsir ħafna snin u s-siġar f'din il-pjazza minn dejjem kienu l-ikbar *roost* taz-Zakak Abjad f'pajjiżna. F'temp ta' nofs siegħa (5.00–5.30pm) daħlu l-Belt total ta' **7805** zakak!

Dan in-numru kiser bi ftit ir-rekord s'issa, li kien 7761 (fl-2009). Grazzi kbira lin-nies tal-BirdLife li ħadu sehem, b'mod speċjali lill-ħabib tagħna Denis Cachia li kull sena jorganizza dal-proġett interessanti.



Aron Tanti

Desirée Falzon

Ara, frejm vojti! Dan harablek, Sur Editur.

Tuba! Dak ghax is-sigar t'hemm wara huma Luq.

Alex Cassia



Fix-xitwa l-luq iwaqqa' l-weraq. Fir-rebbiegħa johroġ weraq ġdid, li minn taht huma bojod u jagħmlu effett sabiħ, qisu s-sigra qed ixxejjirlek meta tghaddi ziffa. Il-luq jikber l-iktar fejn jghaddi l-ilma.

Il-**huttaf** itir b'heffa kbira u joghdos mal-wiċċ tal-ilma biex jaqbad l-insetti filwaqt li jzomm haqlu miftuħ qisu basket. Jidher l-iktar fir-rebbiegħa u l-harifa.

Aron Tanti



Aron Tanti



Kif juri ismha, il-**bufula tal-qasab** thobb il-qasab. Fir-rebbiegħa tghaddi minn Malta fi triqitha mill-Afrika lejn l-Ewropa. Uħud ibejtu fil-qasab li jikber fir-riserva tas-Simar.

Iż-**żring** jadatta għall-istaġuni differenti fil-widien. Fil-harifa jbid fl-ilma, ifaqqsu l-imrieżep u wara xi sitt ġimgħat fl-ilma jrabbu s-saqajn u jsiru żringijiet żgħar. Fin-nixfa tas-sajf iż-żring jorqod f'toqba niedja fit-tajn.

Desirée Falzon



Victor Falzon



Il-**qasab** tarah jikber f'ħafna widien. Għandu għerq b'saħħtu ħafna tawwali li jikber laġenba tul il-medda tal-wied. Fil-qasab jgħixu u jistkennu diversi għasafar u insetti.

Malta għandna ħafna **widien** qalb l-għoljiet. Hemm widien li ma jzommux ilma, oħrajn li jkollhom l-ilma fix-xitwa, bħal **Wied Qlejgħa** (Chadwick Lakes) li jidher fir-ritratt, u oħrajn li jzommu l-ilma s-sena kollha. Minn dawn tal-aħħar ftit għandna, bħall-Wied tal-Baħrija u Wied il-Lunzjata. Meta post jinbidel daqshekk minn staġun għal ieħor il-ħajja ta' go fih trid tadatta wkoll. Min iħobb l-ilma jrid jieħu vantaġġ ta' dawk il-ftit xhur meta l-widien ifuru bl-ilma, u jrid ikun kapaċi wkoll jibqa' ħaj meta l-wied jinxef.

Ambjenti u Residenti

Widien bl-Ilma

Desirée Falzon



Victor Falzon

Il-**mazzarelli** jhobbu jhufu ma' wiċċ l-ilma. Ikunu xi mara qed tfittex fejn tpoġġi halli tbid fl-ilma, jew raġel idur mat-territorju, jew biex jahtfu xi nemusa mill-ajru. Iż-żgħar ifaqqsu u jghixu fl-ilma.



Arion Ianni

Il-**vjolin tax-xitwa** huwa ghasfur żgħir ħadrani li tarah f'numri żgħar ifittex l-insetti qalb il-weraq tal-pjanti hdejn l-ilma. Jghanni qisu vjolin jew sega b'żewġ noti.



Victor Falzon

F'xi nixxighat ġieli tara f'wiċċ l-ilma pjanta b'weraq aħdar skur li jiffirma xibka fina. Din hija **č-folloq tal-ilma** u tagħmel fjuri żgħar bojod bin-nofs isfar skur.



Alex Casina

Pjanta li thobb widien bl-ilma hija l-**biżbula tal-ilma**. Għandha weraq kbir u fir-rebbiegħa tagħmel fjuri żgħar delikati bi tliet petali roża ċar.




Guido Bonetti

Il-**qabru** ma jafx jghix barra mill-ilma u għalhekk huwa rari hafna f'Malta. Dan l-animall endemiku ssibu fil-ftit widien li jżommu l-ilma s-sena kollha. Jiekol insetti u ħniex tal-ilma.

Intervista ma' fjura

26



Karfus il-Ħmir
Alexanders

Bongu, inti l-karfusa li nixtru mingħand tal-ħaxix?

Le, jgħiduli karfusa għax il-weraq tiegħi jixbħu lil tal-karfus.

U l-ħmir x'għandhom x'jaqsmu?

M'għandhom x'jaqsmu xejn. Hija drawwa fl-ilsien Malti li meta pjanta tkun tixbaħ oħra jlaqqmuha 'tal-ħmir', 'tal-ħniezer', eċċ.

Għandek bukketti sbieħ, qed ifakkruni fi pjanta oħra...

Forsi qed ifakkruk fil-fjuri tal-bużbież u l-ferla?

Eżatt, kif indunajt?

Għax dawk huma kugini tiegħi. Aħna qegħdin familja kbira li nissejġu **umbelliferi**?

X'għedt? Umbrelli?

Kważil! Fil-fatt jekk tħares lejn il-bukketti tal-fjuri tagħna fhiex ifakkruk?

Haħa qishom umbrelli! Prosit.

Għandhom riħa l-fjuri?

Għandhom, u ħafna insetti jħobbuha għax spiss iżuruni naħal, żnażan u ħanfus.

Fladt gost nittkellem miegħek, imma ħa jkolli nħallik. Ċaw.
Jien ukoll għandi x'nagħmel. Saħħa lilek.

Il-Mixja ta' Marzu

Reġgħet waslet il-mixja tas-sena.

Din id-darba ħa nużaw ir-rotta sabiħa mir-Rabat sax-Xemxija, rotta li tgħaddina minn kampanja sabiħa fl-inħawi tad-Dwejra, Bingemma u San Martin. Mixja ta' 10km.

Kif tafu dawk li ġejtu drabi oħra, għal din il-mixja nħobbu niġbru xi ħaġa tal-flus. B'dawn il-flus aħna mbagħad nixtru affarijiet li l-BirdLife ikollha bżonn. Per eżempju bil-flus tas-sena l-oħra xtrajna ħafna trombi biex jużawhom l-istudenti li jżuru r-riservi naturali u li jattendu l-ħarġiet tal-Klabb. Din is-sena bil-flus li niġbru ħa nagħmlu **birdtable kits** għall-iskejjel kollha ta' Malta u Għawdex.

Narawkom eh...

DATA

Il-Ħadd 15 Marzu 2015

FIN

8.30am (il-mixja tibda 9am)

NILTAQGHU

Quddiem il-Mużew tal-Istazzjon tal-Ferrovija, hdejn l-Imdina (ara l-mappa) - jekk ma tafux fejn, morru hdejn il-Villa Rumana u jidderiġukom minn hemm.

MERĦBA

Membri kollha* u l-familja, ħbieb u skejjel**.

Ha nipprovdut trasport lura (€1) mix-Xemxija għar-Rabat fis-1pm.

Dakinhar inqassmu l-istiker Numru 2.



Oj! Dan l-istess li tajtu fil-ħarġa li għaddiet!

Dak għax il-ħarġa tad-Dwejra tħassret għax kienet ix-xita u riħ qawwi.

*Tfal ta' taħt it-8 snin irid jiġi magħhom xi hadd kbir (18+).

**Skejjel għandhom jibbukkwaw billi jċemplu 21347644/5 jew b'imejli lil education@birdlifemalta.org

6

Fhimt. Kemm ninzel mal-lemin ta-Villa Rumana.



il-Mistednin

**fjamma
sewda**



pitirross



kapinera



**Fil-granet keshin tax-xitwa l-ghasafar jiehdu
gost bi ffit karità! Armawlhom bird table fil-
ġardina u huġu gost arawhom inaqgru l-ikel.
Ir-ritratti f'dil-paġna kollha ttiehdu f'ġardini
f'Malta, hlief tal-merill, li ttiehed f'Ghawdex
fuq bird table armata... f'gallerija!**

**bufula
sewda**



**ghasfur
tal-bejt**



**vjolin
tax-xitwa**



merill



Arti fil-Foresta

Kathleen Mamo

Is-Sibt 6 ta' Diċembru 2014 wara nofsinhar. Ġurnata sabiha għal mixja fil-kampanja. Imma l-membri ta' Klabb Huttat li ġew dakinhar kienu lesti għal aktar minn hekk. Ilkoll ġibna l-ikel għal piknik fil-Foresta 2000.

Il-tqajna quddiem ir-riserva tal-Għadira. L-ewwel dhalna ngawdu ftit żewġ fjamingsi li kienu qed jippassigġaw fl-ilma baxx tar-riserva. Minn hemm soqna sa Foresta 2000 u bdejna l-passigġata tagħna. Ġie magħna r-ranger Ray Vella li spjegalna kif bdiel l-ideja tal-Foresta u laqqagħna mas-siġar u l-pjanti differenti.



Daniel Robinson 8



Matthew Robinson 6



Jasmine Spiteri 9
Kay Testa 8

F'nofs il-mixja tnejn mill-membri – Martina u Rebekah – tawna biċċa xogħol x'nagħmlu. Qalulna niġbru weraq, zkuk, prinjol u anke xi ġebliet żgħir li nsibu mal-mogħdija. Imma ma ridux jgħidulna għaliex. Regola waħda kellna: stajna niġbru biss dak li jkun waq' fl-art u ma naqtgħu xejn mis-siġar u l-pjanti.

Wasalna f'fetha sabiha, ilkoll b'idejna mimlija u anzuji biex insiru nafu kif ser nużaw dak li ġbarna.

Hawnhekk Martina u Rebekah qalulna biex bihom noholqu xi haġa artistika marbuta mal-Milied. Inqas fi gruppi u qgħadna nivvintaw. Veru haġna gost. Wara haġna xi ritratti (kif taraw hawn fuq) u ergajna poġġejna kolloxx lura fil-Foresta.

Kienet harġa bellezsa u issa għandi ġenn għall-harġa li jmiss: il-mixja għan-natura fil-15 ta' Marzu. Nispera narakom.

Ibaġħtulna tpingijiet u ritratti li tiegħu tan-natura (mhux pets jew pjanti kkultivati) ha ngibuhom f'dil-paġna. Basta jkunu veru tagħkom. Ibaġħtuhom bl-imejl jew bil-posta.



Haha, ergajt bdiltu xagħrek mill-ahħar darba!

Għalkemm jgħidulu Għakrux Mara, dal-bebbuxu huwa fil-fatt raġel u anke mara. Hawn bebbux huma hekk.

Annimali hekk jgħidulhom ermafroditi



Għakrux Mara fuq werqa tal-Għansar
Francesco Tanti 7

X'nista' nara tgħid?

Jason Aloisio

Pespus Meadow Pipit *Anthus pratensis*

Lil min ikun irqiq hafna u ma tantx jiekol ngħidulu 'pespus'. Il-Pespus huwa għasfur żgħir daqs Tal-Bejt li jidher fil-harifa u x-xitwa. Għall-kuntrarju tal-idjoma, iqatta' hafna hin jigri fl-art ifittex dud u insetti biex jikolhom. Il-Pespus issibu l-aktar f'kampanja miftuħa u fix-xagħri, fejn il-lewn mitfi tiegħu jgħinu jinsatar. Meta tersaq lejha, itir titjira mmewġa filwaqt li jsemma' t-tespisa li minnha ha ismu, u malajr jerga' jinzel fl-art. Għandu wkoll għanja sabiha imma f'pajjiżna ma nisimghuhiex. Għalkemm għadu għasfur pjuttost komuni, fl-antik kien jidher f'numri akbar. Fi żmien il-passa jidhru għasafar oħra mir-razza tal-Pespus, bħad-Dizz (Tree Pipit) li jixbhu hafna fid-dehra. Jingħarfu aktar mill-ghajta milli mid-dehra.





Ħbieb Falkuni

Hekk kif dhalna f'sena ġdida, l-għaqdiet favur il-konservazzjoni tan-natura f'Malta kellhom suċċess kbir. Dan għaliex ix-xogħol li sar biex inehhu l-kaċċa fir-rebbiegħa ma sfaxxax fix-xejn.

Wara xhur ta' ġbir ta' firem, li fihom konna ġbarna 44,000 firma, issa għandna l-konferma li se jsir ir-referendum. Il-Maltin għandhom ċans uniku li fil-11 ta' April jiżguraw li fir-rebbiegħa qatt ma jkun permess il-qtil tal-għasafar li jkunu lesti biex ibejtu.

Għalkemm ħafna minnkomm għad m'għandkomx l-età biex tivvutaw, xorta tistgħu tkunu parti mill-kampanja SHout (**Spring Hunting Out**). Żgur li diġà qed tisimgħu ħafna opinjonijiet fuq ir-referendum u l-kaċċa fir-rebbiegħa. Importanti li bħala membri intom ukoll tgħaddu l-messaġġ favur l-għasafar u l-ambjent li tant għandna għal qalbna. Il-messaġġ huwa sempliċi: LE għall-kaċċa fir-rebbiegħa!

Waqf li nixtiqilkom l-aħjar għall-eżamijiet, inhegġigkom tattendu l-attivitajiet li se jkollna għalikom wara l-perjodu tal-istudju. Narakom!



Tim

Tim Micallef
Kordinatur Falko

Membri Falko waqt il-ħarġa
f'Wied Għajnejn Riħana
nhar il-Ħadd 31 Jannar 2015.



Tim Micallef



Tim Micallef



Sibna fuq **Facebook** (fittex **Falko BirdLife Malta**)
Ittawliina spiss għal iżjed tagħrif fuq l-attivitajiet.

Dejjem infurmana jekk tkun ġej ħarġa tal-Falko. Cempel lil Tim (79071796) jew lil Nick (9909190) jew ibgħat imejl lil falkoblma@gmail.com jew halliina messaġġ fuq Facebook.

Mawra s'Għawdex

Data: Il-Ħadd 8 Marzu 2015
Età FALKO 13+

Mawra s'Għawdex dejjem interessanti mhux biss għax Għawdex maqtugħ minn Malta, imma anke l-qasma bil-baħar taf tkun tajba għan-natura. Aħna tal-Falko ħa nitligħu waħda s'hemm u nagħmlu ġurnata nduru nfittxu u ngawdu l-irkejjen naturali. Marzu tkun bdiet diehla r-rebbiegħa u l-fjuri jkunu fl-aqwa tagħhom. U tkun bdiet ukoll il-passa tal-għasafar. Kellmuna jekk titħajru tiġu magħna.

Tinsewx ukoll il-Mixja
Maratona f'Marzu.

Dettalji p6.



Tlaqna Kemmuna

Data: Il-Ħadd 19 April 2015
Età FALKO 13+

U bħalma nagħmlu kull sena ħa naqbz u wkoll qabza sa Kemmuna, gżira żgħira fid-daqs imma kbira fil-valur naturali, għax hija Santwarju tal-Għasafar u Sit Natura 2000. Kif inkunu hemm inżuru r-Ringing Station tal-BirdLife f'Wied l-Aħmar. Kellmuna jekk titħajru tiġu.



ħuttafa



Natura 2000
Natura mħarsa

Elisabeth Conrad

Il-Ballut tal-Wardiya

Malta għandha ambjenti naturali li huma varjati daqs kemm huma interessanti. Ambjent naturali li żgur li huwa nieqes sew f'Malta huwa dak tal-foresti.

Dari ma kienx rari

Xi darba żgur kien hawn foresti hafna ikbar, kemm f'Malta kif ukoll mal-pajjiżi tal-kosta kollha tal-Mediterran. Imma bil-wasla tal-bniedem l-imsaġar bdew ftiit ftiit jonqsu, jew għax kellna bżonn l-art għall-biedja u għall-bini, jew għax kellna bżonn l-injam tas-siġar, jew hafna drabi minhabba t-tnejn. Insomma ftiit ftiit spicċaw il-foresti u bdejna noholqu Malta kif nafuha llum, bil-meded kbar ta' agrikoltura, bil-bini, bit-toroq u bl-infrastruttura kollha li aħna l-bnedmin neħtieġu.

Il-buż-buż-buż-buż-buż-...

Il-Ballut tal-Wardiya huwa interessanti għax huwa fdal ta' dak iż-żmien meta Malta kellha boskijiet hafna ikbar milli

għandha illum (jew forsi aħjar ngħidu milli *m'għandhiex* illum!). F'Malta għandna biss erba' postijiet bi fdalijiet tal-foresti l-antiki, u dan huwa wiehed minnhom.

Il-Ballut li nsibu hawnhekk x'aktarx li huma fost l-eqdem siġar f'Malta, b'età li tista' tkun ta' xi 1000 sena! Fil-hajja tal-bnedmin, f'elf sena jitwiieldu xi 30 ġenerazzjoni ta' nies, jiġifieri (1) inti, u qablek (2) ommok u missierek, u qabilhom (3) in-nanniet, u qabilhom (4) il-bużnanniet – u nkomplu sejrin lura bil-buż-buż-buż-buż-nanniet għal 30 darba! Fil-fatt jekk immorru lura elf sena fl-istorja ta' Malta – fis-sena 1015 – naslu fiż-żmien meta Malta kienet taħt il-hakma Għarbija, u fil-bidu nett tat-tnissil tal-lingwa Maltija! Matul daż-żmien kollu dawn is-siġar baqgħu hemm – tul assedji, gwerer, imperi, rejiet, kavallieri, twelid u mwiet – iħaddru u jżerrghu.

Qisu ż-żmien ma jfisser xejn għalihom dawn is-siġar! Fir-ritratt ta' fuq taraw wahda minn dawn il-ballutiet majestużi.

Fejn qiegħed?

Il-Ballut tal-Wardiya qiegħed ma' ħenb ta' għolja li tittawwal fuq ix-Xemxija.

Il-frott tal-ballut jgħidulu gandar, bl-Ingliz *acorns*.

żnuber

deru



Natura 2000 hija sensiela ta' postijiet madwar l-Ewropa fejn in-natura hija protetta. Hemm iktar minn 27,300 sit Natura 2000, u 39 minnhom qeghdin f'Malta.



Il-limiti tas-Sit Natura 2000

①

Il-ballut



raba'



xaghri



steppa



qasab



Mappla tal-Ballut tal-Wardija

mappla Victor Falzon

Sit sinjur

Dan is-sit Natura 2000 mhuwiex ta' valur biss għall-Ballut, għalkemm żgur li tapprezzaw il-valur storiku u ekoloġiku ta' dawn is-sigār. Insibu wkoll diversi sigār taż-**Żnuber**, li wkoll huma antiki, u li għalkemm thawlu mill-bniedem żmien ilu, issa saru parti integrali mill-komunità naturali. Hemm ukoll sigār taż-**Żebbuġ**, **Harrub**, **Deru**, **Riħan** u **Rummien**, kif ukoll popolazzjonijiet ta' **Żagħrun** u **Alaternu**. Din tal-ahħar xejn ma hi komuni fil-Gżejjer Maltin, u din t'hawn hija wahda mill-ftit popolazzjonijiet naturali ta' din l-ispeċi. Hemm ukoll diversi speċi ta' fungi li jikbru hawnhekk u li ma tanx jinstabu f'postijiet ohra. Il-fawna tas-sit hija wkoll ta' interess kbir, u tinkludi hafna insetti endemiċi, rari, jew mhedda fil-Gżejjer Maltin, u li jiddependu minn dan l-ambjent uniku.

Minhabba l-istorja tiegħu, il-Ballut tal-Wardija għandu ċertu seher kważi maġiku. Imma dan l-ambjent huwa wkoll 'vulnerabbli immens, fdal uniku ta' ambjent li m'għadux jeżisti f'artna. Għandu jservina ta' widien biex inharsu l-wirt naturali kollu li għadna nistgħu ngawdu.




L-Amanita ovoidea hija speċi ta' faqqiegh rariżsma f'Malta. S'issa nstabt biss fil-Ballut tal-Wardija.

'vulnerabbli. Animal, pjanta jew habitat li ma tanx ikunu komuni u li hemm xi periklu li minhabba fih jistgħu jsiru rari jew jinqerdu.



Sorry ta, imma inti ma gabukx diġà fil-harga li għaddiet? Kont fl-artiklu tal-Maqluba, hux? X'kien ergajt tfaċċajt?



Heqq xi tridni naghmel, ladarba anke fil-Ballut tal-Wardija sabuni.

Victor Falzon

Torneuma maltense
Bumunqar endemiku għal Malta

Bħalma għamilna
b'suċċess is-sena
l-oħra, se nerggħu
nagħmlu kaċċa għall-
bajd u attivitajiet
oħrajn tat-tip
nature detectives
għalikom u għall-
familja kollha. Ejjew
ħudu pjaċir magħna!



Kaċċa għall- Bajd tal-Għid

Data

Is-Sibt 4 April 2015

Post

Ir-Riserva naturali tas-Simar

Importanti li tibbukjaw.

Ibagħtu imejl lil

education@birdlifemalta.org

jew ċemplu 21347644

fejn tingħataw iktar dettalji.

Jekk igġedded is-shubija fi Klabb Ħuttaf
(jew tidhol membru jekk m'intix) għandna
dal-ktieb għalik.



40 paġna ta' pjanti
u annimali biex
tagħtihom kulur.

**Haffef
qabel
jispicċaw!**



Dan il-ktieb ma jinstabx għall-bejgħ.
Shubija fi Klabb Ħuttaf hija €10